

# ایاز رسول ناز کی کا سفر نامہ ایران دوست دارم

## ڈاکٹر شاہ فیصل

”ایران دوست دارم“ ایاز رسول ناز کی کا ایک ایسا سفر نامہ ہے، جس میں انہوں نے ایران کے ایک نہیں بلکہ دو اسفار کے احوال قلمبند کئے ہیں۔ پہلا سفر انہوں نے جشن نوروز میں شرکت کی غرض سے مارچ 2011ء میں اور دوسرا سفر جنوری 2017ء میں ایک سیمینار میں شرکت کی خاطر کیا۔ یہ مختصر سفر نامہ اس اعتبار سے اہمیت رکھتا ہے کہ ناز کی صاحب نے منظم اور مربوط انداز میں جشن نوروز اور سیمینار کی مختلف نشستوں کے احوال کے علاوہ ایرانی تہذیب و ثقافت، تاریخ و تمدن، فارسی زبان و ادب، مختلف مقامات و محلات، میوزیم و مخطوطات، کتب خانوں و عجائب گھروں اور آزادی نسوان و شہروں کی چک دمک کے بارے میں قدیم و جدید معلومات یکجا کی ہیں۔

ایران ایک ایسا ملک ہے جس کے ساتھ ہماری مذہبی، لسانی اور جذباتی وابستگی بھی رہی ہے اور یہ ہمارے اسلاف اور کئی بزرگان دین کی سرز میں بھی رہی ہے۔ سچ پوچھیے تو یہ ہماری تہذیب اور ثقافت کا اصل منبع بھی ہے۔ اسی سرز میں سے سید علی ہمدانی<sup>ؑ</sup> وارد کشمیر ہوئے۔ جن کی آمد سے بہاں مذہبی، لسانی، معاشی اور ثقافتی سطح پر ایک بڑا

انقلاب برپا ہوا۔ موسیقی سے لیکر دستکاری تک، زبان و ادب سے لیکر تہذیب و معاشرت تک ہمارے یہاں زندگی کے ہر پہلو پر ایرانی تہذیب و ثقافت کا اثر آج بھی عیاں ہے۔ اسی بناء پر کشمیر کو ایرانی صغير کہا جاتا ہے۔ شاید اسی لیے ایاز رسول نازکی نے اپنے سفر نامے کی ابتداء میں ایرانی تہذیب و ثقافت کا ذکر پر کشش انداز میں کیا ہے۔ انہوں نے اپنے سفر نامے میں جام جا کشمیر کی ایران سے ملتی جلتی ثقافت و معاشرت، عادات و اطوار، روایات و رسومات، فنون لطیفہ اور لسانی روابط کا ذکر چھیڑا ہے اور کہیں کہیں تاریخی مقامات یا تاریخی یادگار دیکھ کر رآن کا موازنہ کشمیر کی تاریخ سے کرتے ہیں۔ سرزمینِ ایران سے عقیدت و محبت کا اندازہ نازکی صاحب کے اس اقتباس سے لگایا جاسکتا ہے۔

”ایران جس کے بارے میں بزرگوں سے سنا تھا، کتابوں میں پڑھا تھا،  
 خبروں میں آمنا سامنا ہوا تھا۔ پہلی بار قریب سے دیکھنے، ہاتھ  
 بڑھا کر چھوٹے اور محسوس کرنے کی نوبت آئی تو واقعی ایک تہذیبی اور  
 تمدنی شناخت میں کہیں اندر وون میں ایک انگڑائی لی۔ وہاں پہنچنے پر  
 وہی کیفیت کے کھول آنکھ، زمین دیکھ، فلک دیکھ، فضا دیکھ۔ اور اپنے  
 بزرگوں کے قدموں کے نشان ڈونڈو اور ان انگلیوں میں سربسحو دگزر کہ  
 جن میں کسی زمانے میں ان کا گذر ہوا کرتا ہوگا۔ ہم ٹائم اور تمدنی سطح پر کئی  
 کئی صدیوں تک ایران کیسر سے مسلک رہے، حتیٰ کہ کشمیر کی حسین و جمیل  
 وادی ایران صغير کے نام سے جانی پہچانی جانے لگی۔ یہاں کی تہذیب و  
 تمدن، ثقافت، روزمرہ، زبان و ادب، اٹھنا بیٹھنا، نشست و برخاست  
 ، رسوم و رواج، دین، عقیدت، مذهب، غرض کون سا شعبہ ہے جس پر آج  
 بھی ایرانی تہذیب و تمدن کی چھاپ نہیں؟“  
جیسا میں نے عرض کیا کہ نازکی صاحب نے کئی تاریخی مقامات کا موازنہ کشمیر کی تاریخ

سے کیا ہے۔ جب انہیں دوسری مرتبہ ایران جانے کا موقع ملا، تو دوران مشاہدہ ایک میوزیم میں اُن کی نگاہ ایک انسانی ڈھانچے پر پڑی۔ اس ڈھانچے کے بارے میں معلومات حاصل کرنے کے بعد انہیں اپنے طلن عزیز کے علاقہ بُرزہ‌ہامہ کے کھنڈر ذہن میں آئے۔ وہ دونوں مقامات میں مشابہت دیکھ کر ان کا موازنہ یوں کرتے ہیں:

”اس مجسمے کی دریافت ہونے سے اس بات کا انکشاف بھی ہوا کہ تہران کا شہر ”رے“ نامی بستی کو اپنے اندر سمودیا ہو گا۔ یہ بستی لگ بھگ پانچ ہزار برس پہلے اس علاقے میں کمین انسانوں پر مشتمل تھی۔ یہ جنگ قوم کے لوگ تھے اور زمین دوز رہتے تھے۔ مجھے یہ جانکاری حاصل ہوئی تو اپنے بُرزہ‌ہامہ کے قدیم ترین باشندے یاد آگئے۔ وہ بھی زیریز میں اقامت گا ہوں میں رہتے تھے اور وہ بھی آج سے لگ بھگ پانچ ہزار برس پہلے اس دنیا میں بودو باش کرتے تھے۔ کیا ”رے“ اور ”بُرزہ‌ہامہ“ کے لوگوں کا آپس میں کوئی رشتہ تھا؟؟“

دوسری جگہ ”بُرزہ“ اور ”البرز“ کا موازنہ یوں لکھتے ہیں:

”کیا ہمارا ”بُرزہ“ اور ”البرز“ کا کوہستانی سلسلہ کہیں نہ کہیں آپس میں ملے ہوئے ہیں۔ ”بُرزہ“ لفظ کے ڈاغڈے سنکریت کے ”برت“ سے بھی ملتے ہیں اور ہونے دونوں یعنی ”البرز“ اور کشمیری ”بُرزہ“ ایک ہی بنیادی روایت کے حامل ہوں۔“

سفر نامے میں اس کے علاوہ بھی چند اقتباسات ہیں جن سے کشمیر اور ایران کے باہمی روابط کی طرف اشارے ملتے ہیں۔

نازکی صاحب نے نہ صرف ایرانی تہذیب و ثقافت سے گہری عقیدت و محبت کا اظہار کیا ہے بلکہ فارسی زبان و ادبیات کے ساتھ بھی جذباتی اور روحانی وابستگی

کا والہانہ اعتراف کیا ہے۔ فارسی زبان و ادبیات کو کشمیری عوام نے ایرانی تہذیب و ثقافت کی مانند اپنی دھڑکنوں میں شامل کیا ہے۔ اس سرزی میں نے کئی شعراء عالم اور فاضل پیدا کئے جنہوں نے فارسی زبان میں اپنی تخلیقات کے اعلیٰ نمونے پیش کئے ہیں۔ اگرچہ ہمارے یہاں فارسی زبان و ادب اور علوم و فنون کی بنیادیں پہلی جیسی مضبوط نہیں ہیں تاہم اس کے چاہئے والے آج بھی موجود ہیں۔ یہاں تک کہ کشمیر میں ہائر اسکنڈری، کالج اور یونیورسٹی سطح پر آج بھی فارسی زبان و ادب کو ایک مضمون کے طور پر پڑھایا جاتا ہے۔ فارسی زبان و ادب کے ساتھ عقیدت و احترام کے جذبات و احساسات کو نازکی صاحب نے الفاظ کا جامہ پہنا کر ہمارے ڈنی خیابانوں میں تروتازگی پیدا کی ہے۔ لکھتے ہیں۔

”فارسی تہذیب کی سب سے بڑی بڑی سب سے معتبر اور سب سے خوبصورت علامت فارسی زبان ہے۔ یہ زبان اپنی شناخت اور اپنی ہیئت کی بناء پر شاعری اور موسيقی کے لیے دنیا کی سب سے زیادہ موزوں زبان ہونے کا دعویٰ پیش کر سکتی ہے۔ اس زبان اور اس کے شعروادب سے کشمیر میں رہنے والا علمی طبقہ ہر دور میں نہ صرف آشنا رہا بلکہ اس میں اپنی ڈنی اور فلکری استعداد کے مطابق کشمیری جامہ وار کی طرز پر گل بوٹے بھی کاڑھتا رہا۔ شیخ یعقوب صرفی<sup>۱</sup>، بابا داؤد خا<sup>۲</sup> کی، ملا محسن فائی<sup>۳</sup>، حبیب اللہ جی<sup>۴</sup> نو شہری اور سب سے بڑھ کے معتبر نام طاہر غنی کشمیری نے فارسی شعر و نثر کا دامن کشمیر کے مہکتے پھولوں سے بھر دیا اور اپنی کاؤشوں کی داد بھی پائی۔ کئی صدیوں پر پھیلے ہوئے اس سرمائے نے فارسی کشمیر کا ایک الگ دبستان ترتیب دیا۔ مگر یہ سب اب داستان پار ہینہ ہے۔“

دوران سفر نازکی صاحب کوئی علمی و ادبی شخصیات کا نیاز حاصل ہوا جن میں شعراء و ادباء کے علاوہ دیگر علوم و فنون سے وابستگی رکھنے والے فضلاء شامل ہیں۔ جن کا ذکر

ذکر ناز کی صاحب نے مناسب موقع محل کے حساب سے کیا ہے۔ ایسے افراد میں ڈاکٹر سعید اکبر علی شاہ جعفری، صدر ایران ڈاکٹر احمدی نژاد، پروفیسر آفتاب، پروفیسر علی بیات، ڈاکٹر ستم شکوراوا، سید حادی کیاسری، علامہ مجھور، پروفیسر فائز، نامور گلوکار محمد اشرف خاص طور پر قابل ذکر ہیں۔ ان میں سے چند شخصیات کی انہوں نے ایسی تصویر کیشی یا یوں کہیں ان کے مختصر شخصی خاکے پیش کیے ہیں کہ ان کی شخصیت کے ظاہری خدوخال، کردار اور گفتار کے ساتھ ساتھ مزاج اور فکری رو یوں سے بھی قاری آشنا ہو جاتا ہے۔ مثلاً ایران کے صدر ڈاکٹر احمدی نژاد کے بارے میں لکھتے ہیں:

”پروگرام شروع ہونے ہی والا تھا کہ اچانک میری نظر اپنے بائیں گی۔ ایک لمج کیلئے یقین کرنا مشکل ہو گا۔ جو شخص ایک دلاؤ ز مسکراہٹ کے ساتھ تیز قدم اٹھاتا ہوا ہماری جانب آ رہا تھا۔ بنائسی پروٹوکال، بنا کسی تام جام اور کرف فراپنے مست مولا انداز میں کوئی اور نہیں بلکہ صدر ایران ڈاکٹر احمد نژاد تھا۔ ان کے ساتھ صرف ایک اور ساتھی تھا۔ آن کی آن میں وہ ہمارے پاس پہنچ گئے۔ ہم جھٹ کے کھڑے ہو گئے وہ آگے بڑھے، انہوں نے یکے بعد دیگرے ہم تینوں سے ہاتھ ملا یا۔ میری باری آئی تو میں نے سلام کے بعد کہہ دیا کہ میں کشمیر سے آیا ہوں۔ انہوں نے بھر پور مسکراہٹ سے تپاک سے ہاتھ ملا یا۔ گلے لگایا اور کہا: شہاد قلب ما ہستین (آپ ہمارے دل میں رہتے ہیں)“

ایران کے دوسرے سفر کے دوران ناز کی صاحب پاکستان کے مشہور شاعر افتخار عارف کے ساتھ بھی ملا تی ہوئے۔ انہوں نے افتخار عارف سے اپنی ملاقات کا ذکر ان الفاظ میں کیا ہے:

”افتخار یہ سیشن کے دوران خوش قسمتی سے میرا اُن سے (افتخار راغب) سے تعارف ہو گیا۔ میں نے علیک سلیک کے بعد انہیں یاد دلایا کہ آپ

ایک بار میرے والد مرحوم غلام رسول نازکی سے لندن میں ملے تھے۔ انہوں نے جواباً کہا: جب شرکاء میں آپ کا نام لیا گیا تو مجھے نام کی نسبت سے وہ یاد آئے۔ میں نے کہا آپ نے انہیں اپنی کتاب "مہر دو نیم" بھی دی تھی..... ہاں وہ ان ہی دنوں آئی تھی..... اس طرح ہم کچھ دیر تک گفتگو کرتے رہے۔ دوسرے روز ان سے پھر مذہبیہر ہوئی۔ میں نے پوچھا خضور کشمیر کب آئیے گا؟ وہاں آپ کے کافی مدارج ہیں۔" انہوں نے جواب دیا: ابھی تو نامکن لگتا ہے۔ ہاں شاید کشمیر کی آزادی کے بعد!"

اس کے علاوہ انہوں نے کئی دیگر شخصیات کی اعلیٰ ظرفی اور خوش اخلاقی کے بارے میں بھی کئی دلچسپ واقعات قلمبند کیے ہیں۔

سفر نامے میں بعض اقتباسات سے محسوس ہوتا ہے کہ نازکی صاحب نے محقق کی آنکھ سے ہرشے کو مقام کو دیکھنے کی کوشش کی ہے۔ مثلاً ایرانی چائے کی مٹھاس اور لذت کے ساتھ ساتھ ایران میں چائے کی کاشت و پیداوار کے حوالے سے انہوں نے جو تفصیلات پیش کی ہیں، ان سے ایرانی چائے کی مٹھاس، اس کے اقسام کے علاوہ چائے کی پیداوار تک کی پوری تاریخ سامنے آ جاتی ہے۔ مثلاً ایران میں چائے کی کاشت کے بارے میں لکھتے ہیں:

"لایجان کے شہزادہ محمد رضا نے 1899ء میں چائے کے بارے میں ایک نہایت ہی دلچسپ اور اہم کارنامہ انجام دیا۔ وہ ایک فرانسیسی مزدور کے بھیں میں کا نگڑہ ہندوستان پہنچا۔ ایک چائے کے باغ میں ملازم ہو گیا۔ یہاں وہ چائے کی کاشت اور اس کی پیداوار کے دیگر مراحل سے آگاہ ہوا۔ اسے معلوم تھا کہ انگریز حکمران کبھی بھی ایران میں چائے کی پیداوار کی حمایت نہیں کریں گے کیونکہ اس زمانے میں چائے کی بین

الاقوامی تجارت پر انگریزوں کا تسلط تھا۔ شہزادے نے واپس ایران لوٹتے ہوئے تین ہزار ننھے ننھے چائے کے پودے کا گنڈہ سے سملک کئے اور پہلی بار ایران کے علاقے گیلان میں چائے کی باضابطہ کاشت شروع کروادی۔ لاہیجان میں اس چائے کے عاشق شہزادے کا مقبرہ قومی چائے میوزیم کا حصہ ہے۔“

سفرنامے کی ایک خوبی یہ بھی ہے کہ ایاز رسول نازگی نے کوئی ایسا واقعہ یا قصہ بیان نہیں کیا ہے جو خیالی یا فرضی ہو۔ انہوں نے جو آنکھوں دیکھا، اور جو مشاہدے اور مطالعے سے گزرا، انہی واقعات اور مقامات کے بارے میں خیالات کو نہایت ہی خوش اسلوبی کے ساتھ سفرنامے کا حصہ بنایا ہے۔ مثلاً مغربی ممالک کو ہمیشہ یہ شکایت رہی ہے کہ ایران میں عورتوں پر طرح طرح کی پابندیاں عامد ہیں۔ مغربی میڈیا نے ایرانی عورت کو بے بس اور مظلوم روپ میں دنیا کے سامنے پیش کیا ہے۔ سفرنامے میں نازکی صاحب اس حقیقت سے ہمیں آشنا کرتے ہیں کہ ایران میں عورتوں پر اس طرح کی کوئی پابندی عامد نہیں ہے۔ وہ شانہ بشانہ مردوں کے ساتھ گام پر بے خوف و خطر نظر آتی ہیں۔ ایک اقتباس ملاحظہ کیجیے:-

”قیام تہران کے دوران ایک اور بات کا انکشاف ہوا۔ وہ یہ کہ مغربی ذرائع و ابلاغ نے ایرانی عورتوں کی مبینہ اور ان پر ہونے والے ظلم و جبر کی جو تصویر کھینچی ہے اور سراسر بے بنیاد ہیں۔ ہم نے ایرانی خواتین کو زندگی کے ہر شعبے میں مردوں کے شانہ بشانہ پایا۔ ایرانی لڑکیاں ہر جگہ نظر آئیں۔ آپ ہوٹل دیکھیں، بڑے بڑے شوروم دیکھیں، دفتر دیکھیں، زندگی کا کوئی شعبہ ایسا نہیں پائیں گے جو عورتوں پر بند ہو۔“

زبان و بیان کی چاشنی بھی اس سفرنامے کی ایک خوبی ہے۔ انہوں نے سفرنامے میں ہر لفظ موضوع کی مناسبت سے استعمال کیا ہے اور جملوں کے خوبصورت استعمال سے

سفرنامہ کو پڑ لطف بنایا ہے۔ نازکی کے اسلوب پر کہیں کہیں افسانوی رنگ بھی حاوی نظر آتا ہے جو زبان و بیان کی اطافتوں اور نزاکتوں سے اور مزین ہو گیا ہے۔ مثلاً شہر تہران کی رونق کو اپنے منفرد اسلوب میں بیان کرتے ہوئے لکھتے ہیں۔

”سفر کے دوران تہران کی سڑکوں پر دائیں بائیں عظیم الشان عمارتیں دیکھنے کا موقع ملا۔ پہلی ہی نظر میں اس شہر سے عشق ہو گیا۔ یہ شہر جمال ہے۔ ہر طرف خوبصورت منقش درود یوار ہیں۔ ہر ایک ذرے پر فارسی تہذیب اپنی تمام تر جمال آرائیوں کے ساتھ جلوہ ساماں ہیں۔ یہ مانی کی مصوری کا شاہکار ہے۔ یہ بہزادے کے مو قلم کا اعجاز ہے، یہ خیام کی رباعیوں کی محصور کن فضاء ہے۔ یہ سعدی، رومی، حافظ، اروہی، فردوسی کے نطق بے بہا کا کرشمہ ہے۔ تہران ایک غزل ہے یا مثنوی، یہ فارسی شاعری کا مجسم ہے۔ یہ فارسی موسیقی کی متکلم ہے۔ کسی نے پوچھا آپ کو تہران کیسا لگا؟ پہلے دن کے مشاہدے کی بناء پر میں نے کہا تھا ”تہران تہذیب ہے۔“ دوسرے دن کے تجربات کی بناء پر میں نے اپنے کہے میں ترمیم کی تھی۔ ”تہران شاعری ہے،“ اور واقعی تہران سرتاپا شہر ہے۔ خوبصورت مرصن، مرقع“

مجموعی طور پر یہ سفرنامہ مختصر ہونے کے باوجود اپنے اندر معلومات کا ایک ذخیرہ سمیٹے ہوئے ہے۔ اس سفرنامے میں ایاز رسول نازکی نے ایران کی جغرافیائی و تاریخی صورت حال سے زیادہ ایران کی تہذیب و معاشرت اور ایران کی تین اپنی قلبی اور فکری ہم آہنگی کا بیان کیا ہے۔